

20 Yanvar - Ümumxalq Hüzn Günü xarici ölkələrdə qeyd edilib

ABŞ

ABŞ-nin Vaşinqton şəhərində Amerika Universitetinin Vaşinqton Hüquq Kollecinə 20 Yanvar - Ümumxalq Hüzn Günü'nün 36-cı ildönümünə həsr olunmuş anım tədbiri keçirilib.

Azərbaycanın ABŞ-dəki səfirliyinin təşkilatçılığı ilə keçirilən tədbirdə səfirliyin əməkdaşları, ABŞ dövlət qurumlarının nümayəndələri, diplomatik korpus üzvləri, azərbaycanlı icmasının təmsilçiləri, bu ölkədə təhsil alan azərbaycanlı və xarici tələbələr, həmçinin media nümayəndələri iştirak ediblər.

Tədbirdə çıxış edən Amerika Universitetinin Vaşinqton Hüquq Kollecinin direktor müavini Şəlalə Vəliyeva 1990-cı il 20 yanvarda sovet ordusunun Bakıda dinc əhaliyə qarşı törətdiyi qanlı hadisələrin Azərbaycan xalqının yaddaşında silinməz iz buraxdığını bildirib. O, 20 Yanvar faciəsinin xalqımızın azadlıq və müstəqillik uğrunda mübarizəsində həlledici dönüş nöqtəsi olduğunu vurğulayıb.

Universitetin beynəlxalq və müqayisəli hüquq araşdırmaları üzrə direktoru, hüquq professoru Padideh Alai bu kimi faciələrin yaddaşlarda yaşadılmasının

və beynəlxalq ictimaiyyətə düzgün şəkildə çatdırılmasının vacibliyini qeyd edib. Onun sözlərinə görə, bu cür hadisələr təəssüf ki, bu gün də baş verir və bəşəriyyət onların mahiyyətini dərinləndirərək etməlidir.

Azərbaycanın ABŞ-dəki səfiri Xəzər İbrahim çıxışında 20 Yanvar faciəsinin Azərbaycan xalqının müstəqillik iradəsini sındıra bilmədiyini, əksinə, milli birliyi və azadlıq əzmini daha da gücləndirdiyini bildirib. Səfir vurğulayıb ki, tarixi həqiqətlərin beynəlxalq ictimaiyyətə çatdırılması bu cür faciələrin təkrarlanmamasında mühüm rol oynayır.

Saratoqa Fondunun prezidenti Qlen Hovard 20 Yanvar hadisələrini Azərbaycan dövlətçiliyinin və milli kimliyinin bərpası yolunda atılan mühüm addım kimi dəyərləndirib. O, bu faciənin keçmiş Sovet İttifaqında azadlıq arzusu ilə yaşayan digər xalqlara da ilham verdiyini, Qarabağın işğaldan azad edilməsinin isə Azərbaycanın milli azadlıq mübarizəsinin məntiqi nəticəsi olduğunu qeyd edib.

Tədbir sual-cavab sessiyası və iştirakçılar arasında fikir mübadiləsi ilə davam edib.

Böyük Britaniya

Londonda 20 Yanvar faciəsinin 36-cı ildönümü ilə bağlı anım mərasimi keçirilib.

Azərbaycan Respublikasının Böyük Britaniyadakı səfirliyinin dəstəyi ilə təşkil olunan tədbir London Universitet Kollecinin (UCL) Azərbaycan Cəmiyyətinin və Britaniya Azərbaycanlıları Cəmiyyətinin təşkilatçılığı ilə reallaşıb. Anım mərasimində Böyük Britaniyada yaşayan Azərbaycan diasporunun nümayəndələri, bu ölkədə təhsil alan azərbaycanlı tələbələr iştirak ediblər.

Tədbirin açılışında Universitet Kollecinin (UCL) Azərbaycan Cəmiyyətinin sədri Murad Abdulkərim çıxış edib, faciə qurbanlarının xatirəsi birdəqiqətlik sükutla yad edilib, 20 Yanvar hadisələrini əks etdirən ingilis dillində qısa sənədli film nümayiş olunub.

Daha sonra London Universitet Kollecinin tələbəsi Zeynal Zeynallının moderatorluğu ilə keçirilən pəndədən Azərbaycanın Böyük Britaniyadakı səfiri Elin Süleymanov çıxış edib. Səfir çıxışında 20 Yanvar hadisələrinin Azərbaycan

xalqının tarixi yaddaşında silinməz iz buraxdığını bildirib. Vurğulayıb ki, həmin gecə törədilən zorakılıq mülki əhaliyə qarşı yönəlmiş ağır cinayət olmaqla yanaşı, mahiyyət etibarilə insanlığa qarşı cinayət kimi dəyərləndirilməlidir. Həmin vaxtı Moskvada təhsil aldığı bildirən səfir, 20 Yanvar faciəsi ilə əlaqədar Azərbaycanın Moskvadakı Nümayəndəliyində Ümummilli Lider Heydər Əliyevin mətbuat və ictimaiyyət qarşısında verdiyi kəskin siyasi etirazın canlı şahidi olduğunu bildirib. O, Ulu Öndərin sovet rejiminə qarşı bu cəsarətli çıxışının Azərbaycan xalqının müstəqillik uğrunda sarsılmaz mövqeyinin ifadəsi olduğunu vurğulayıb.

Elin Süleymanov həmçinin 20 Yanvar gecəsinin qurbanlarının yalnız etnik azərbaycanlılardan ibarət olmadığını, müxtəlif millətlərə mənsub insanların da həlak olduğunu diqqətə çatdıraraq, bunun etnik və mədəni müxtəlifliyin hər zaman ölkəmizin ön ümdə xüsusiyyətlərindən biri olduğunu bariz göstəricisi olduğunu deyib.

Tədbirdə çıxış edən gürcü əsilli tədqiqatçı Tamara Draqadze 1990-cı ilin yan-

varında Azərbaycanda olduğunu deyib. Tamara Draqadze bildirib ki, 20 Yanvar hadisələrindən sonra Heydər Əliyevin Moskvada açıq mövqe ortaya qoyması yalnız şəxsi cəsarət nümunəsi deyildi, eyni zamanda Azərbaycanın siyasi taleyi baxımından həlledici addım idi. Onun sözlərinə görə, həmin çıxış Azərbaycan xalqının təkcə millət kimi deyil, həm də siyasi liderliklə formalaşan dövlət kimi meydana çıxdığını göstərdi.

Sonda Tamara Draqadze bildirib ki, bu gün dünyada baş verən münaqişələr və mülki əhaliyə qarşı zorakılıqlar 20 Yanvar faciəsinin mahiyyətini daha dərinləndirən anlamağa imkan verir. O, gənc nəslin tarixi yaddaşı qoruyaraq daha ədalətli və humanist bir dünyanın qurulmasına töhfə verəcəyinə ümid etdiyini bildirib.

Beynəlxalq cinayət hüququ üzrə fəlsəfə doktoru (PhD) namizədi Tofiq Şahniyarov çıxışında 20 Yanvar hadisələrinə hüquqi aspektdən toxunub. Anım mərasimi interaktiv müzakirə ilə davam edib, tələbələr mövzu ətrafında çıxışçılarına suallar ünvanlayıblar.

AZƏRTAC